

# Na Cava na vuna e dodonu *meda Vakadinadina* kina?



## YAKAVI NI SIGA TABU

**Vulica Na Vuli Ni Macawa Oqo:** *Jemesa 5:19, 20; Luke 15:6; Sefanaia 3:17; Joni 7:37, 38; 1 Timoci. 2:3, 4; 2 Koronica 5:14, 15.*

**Wiligusu:** “Sa dodonu oqo ka vinaka talega ena mata ni Kalou na nodai Vakabula, o Koya sa vinakata me bula na tamata kecega ka mai kila sara nai vakavuvuli dina” (1 Timoci 2:3, 4).

Na gagadre levu duadua ni Kalou veikeda na tamata kecega, meda ciqoma ka vakatakila na nona loloma levu, ka meda vakavoui ena cakcaka ni Yalo Tabu, ka vakabulai ki na Nona matanitu. Na nona gagadre levu duadua na Kalou meda rawata na bula tawa mudu. Na Nona loloma tawa vakaiyalayala, Na Nona yalololoma e sega ni yalani rawa. Na Nona yalovinaka e sega ni vakai-cavacava. Na Nona veivosoti e sega ni yalani kina e dua. Na Nona kaukauwa e sega ni vakaiyalayala. Na nodra kalou na iceni e taroga ka qaqa na I soro ia na noda Kalou e vakacabori koya me noda I soro uasivi ka cecere duadua. Oqo e gagadre cecere duadua ni Kalou me vkabulai keda na tamata. “Sa dodonu oqo ka vinaka talega ena mata ni Kalou na nodai Vakabula, o Koya sa vinakata me bula na tamata kecega ka mai kila sara nai vakavuvuli dina” (1 Timoci 2:3, 4). Na gagadre levu ni Kalou me vakabulai keda ka veisautaki keda.

Na bolebole meda vakadinadinataki Jisu ena noda bula. Na veika kece e sa cakava me vakabulai keda kina, kei na veigaunisala eso e veisautaka kina na noda bula, kei na dina ni Nona vosa, o koya e tukuna veikeda se ko cei o Koya kei na talei ni Nona bula. Na cava na vuna eda vakadinadina kina? Nida cakacaka vata kei na Kalou, eda na vakadinadinataka talega na noda sa raici ira tiko na tamata, era sa vakabulai tikoki ena loloma I Karisito kei na veivakavoui ni Nona Yalo Tabu.

*\*Vulica ena macawa oqo me vakarautaki iko ena Siga Tabu, Julai 4.*

## Vakarautaki na Veivakalougataki ni Bula Tawa Mudu.

Ena veisiga kece na Kalou sa dauvakarautaka na katuba ni veivakalougataki me sotavi ira na tamata ena veivanua kecega me rawa ni ra kilai Koya. E dau tarai ka vakauqeti na yalo ni tamata ena kaukauwa ni yalo tabu. E vakatakilai Koya tu na Kalou ena vei keda ena totoka kei na taucoko ni veika bula, Na vakaitamera, vakaivakarau kei na veiraurau vinaka ni veivuravura ena noda I wase ni vuravura, era sa tukuna kecega, ni sa Kalou levu na noda Kalou, ka sega ni vakaiyalayala na Nona vuku kei na nona kaukauwa. E dau vakarautaka na Kalou na veika edau tara na noda bula na tamata, kei na nona veimaroroi ena noda bula, ka tuberi keda tiko yani ki Vua.

E dina ga ni vakatakilai Koya na Kalou ena veivakauqeti ni Yalo Tabu, na lagi-lagi ni veika bula, na cakacaka ni veimaroroi, kei na matata ni tukutuku ni Nona loloma e kune ena bula kei na cakacaka ni veiqaravi nei Jisu. Ni da tukuni Jisu ka vakadinadina tiko ki vei ira na tamata, eda sa wasea tiko vei ira na veivakalougataki mera na bula talega kina.

**Wilika na Luke 19:10 ka vakatautauvatataka kei na Jemesa 5:19, 20. Na cava e vakatavulica na kosipeli nei Luke me baleta nai naki ni Nona lako mai ko Karisito ki vuravura oqo? Eda na duavata vaka-vei kei Karisito ena cakacaka ni nodra vakabulai na yali?**

---



---



---

Jemesa e kaya, "...O koya sa vakalesuya tale na tamata caka cala mai na nonai valavala e cala kina sa vakabula na yalo mai na mate..." (Jemesa 5:20). E vakarabailevutaka sara na vakanananu oqo ko Paula vei ira na kai Roma. Ena Roma wase 1 kei 2,0 ira na kai matanitu tani era raica ni vakatakilai koya na kalou ena vei ka bula, kei ira na jiu era vakabauta ni vakatakilai koya na kalou ena parofisai, koi rau oqo erau na yali ruarua ni rau sega ni ciqomi karisito.. Ena Roma wase 3 ki na wase 5 e vakaraitaka kina nai apositolo ni bula tawa mudu e rawati ga ena loloma ena vuku ni vakabauta duaduaga. Ena Roma wase 6 ki na 8, e vakamacalataka kina ko Paula ni loloma e veivakadonui vei ira na tamata vakabauta, sai koya na loloma e veivakatabui talega. Ena Roma wase 10, e kaya kina, "Ni na bula ko ira vakayadua sa masuta na yaca iJiova" (Roma 10:13), sa qai kaya ni na sega ni rawa ki vua e dua me na bula kevaka e sega ni vakabauta, ena sega ni vakabauta kevaka e sega ni rogoca, ka ra na sega ni rogoca vakavo kevaka e dua e tukuna vei ira. Sa mai semati keda na Kalou kina cakacaka ni veivakabulai vei ira era yali tu ka mera raica talega na talei ni tukutuku vinaka ni kosipeli I Jisu Karisito.

**Eda sega ni vakadinadina walega ni dua na gauna. Ia e dodonu me da vakayagataka na gauna e solia vei keda na kalou me gauna vina-ka duadua ni noda vakadinadinataki koya. Na cava na nodai tavi ena Nonai tuvatuva na Kalou ena nodra vakabulai na kawa tamata? Vakasamataka talega oqo: E lewe vica beka era sa bau rogoca mai vei iko na I tukutuku vinaka ni veivakabulai I Jisu Karisito?**

## Vakamarautaki Jisu

Ko sa bau taroga li e dua se sa “Vakacava tu na bula ena siga e daidai? Era na rawa ni sauma mai, ni “daumaka tu na veika kece ena siga e daidai? Ia, na cava ena kaya na Kalou kevaka e tarogi ki Vua na taro vata ga oqo? Ena rawa beka ni vaka oqo na ka e kaya; “ Sa dua dina na siga rarawa vei Au. E turu na wai ni mataqu ni’u raica nai veidrodro ni valu ka raici ira na tamata era liliwa, via kana, kei na nodra tagi na gone lalai. Au lakova na veitolo ni gaunisala osooso ena veikoro lelevu ka tagi vata kei ira na luveniyali kei ira e sega na nodra vale. E mosita na yaloqu ni yaco tiko vei ira na yalewa na veivalavala voravora ka veivakalolomataki, kei na nodra tagi ena rere na gone ni ra volitaki me vakayacori vei ira na veicakacaka lolovira eso. Au sa vakadinadinataka na veivaluvaluti, na tavuki vakalevu ni vanua kei na mosi rarawa ni malumalumu kei na veimate rerevaki”. Ia Turaga e bau dua na ka ko ni marautaka? E tiko beka e dua na ka e vakamarautaka na yalomuni? E tiko beka e dua na ka ena rawa ni uqeti kemuni mo ni lagasere kina?

**Wilika na Luke 15:6, 7, 9, 10 kei na 22–24, 32. Era tini vakacava nai talanoa oqo, ka cava n aka e tukuna vei iko me baleta na Kalou?**

---



---

E marau ko lomalagi taucoko ni sa kune edua yalo e a yali tu. Ena vuravura sa vakasinaiti tu ena veimate rerevaki, rarawa kei na mate, ia ena rawa ni da na vakamarautaka na Kalou, kevaka eda na wasea na itukutuku vinaka ni bula tawa mudu vei ira na tani. Ka dua tiko na ka ena veivakayavalati vakalevu ena noda bula, oya ena noda sa vakila na marau levu e kauta mai na Kalou ki lomada ena veigauna eda wasea tiko kina loloma nei Karisito, kei na veigauna eda vakadinadina tiko kina. Ena veigauna kece eda vakatakila tiko kina na Nona loloma levu na noda Kalou, ko lomalagi taucoko e marau.

**Wilika na Sefanaia 3:17. Na cava e cakava na Kalou ena gauna eda na ciqoma kina na loloma e veivakabulai?**

---



---

Vakasamataka mada na tikina oqo, Na vua ni noda vakadinadina sa laki yaco kina vei ira eso na turaga, se marama, cauravou, se goneyalewa, mera ciqomi Jisu me nodra turaga ka nodra I Vakabula. E marau ka sere ko lomalagi taucoko kei na nodai Vakabula ena vukuna e lewe dua ga na yalo e veivutuni ka lesu vua na kalou. Oqo ga na ka ena kauta mai na reki Vua na Kalou ena vuravura ni rarawa oqo

## Tubu ena Nomu Solia

Na Waitui Mate e dua tiko na vanua lolovira duadua e vuravura. E rauta tiko ni 1,388 na fiti na lolovira ni vanua e tiko kina ni vakatauvatani kei nai yalayala ni waitui e delai vuravura. Sa kenai balebale ni tiko e cake nai yalayala ni waitui ka tiko e ra na Waitui Mate. Na uciwai na Joritani e semati rau tiko na wasewase lelevu e rua oqo, na wasawasa ko Kaleli kei na Waitui Mate.

Ena gauna ni mamaca ni sa sivia na katakata ni matanisiga sa daudomica sara vakalevu na waitui na katakata. Mevaka ni rauta tiko e 33.7 na pasede na levu masima ena waitui oqo, sa na lailai sara na bula ena rawa ni kune kina. Na ika, kei na co e sega ni bula rawa kina.

Ena noda bula vakalotu, kevaka ena sega ni drodro yani kivei ira na tamata na loloma ni Kalou, eda na tu vakadua ka mate me vaka na Waitui Mate. E sega ni dodonu meda na bula tu vaka-koya na tamata Lotu Vakarisito.

**Wilika na Joni 7:37, 38 kei na Luke 6:38. Vakatauvatana kei na ka eda kila me baleta na Waitui Mate, ena gauna eda sa ciqoma kina na veivakabulabulataki ni uciwai ni bula mai vei Karisito, na cava n aka ena yaco?**

---



---

“Sa rawa ki Vua na Kalou me kakua ni vakayagataki keda meda I yaragi ni nodra vakabulai na tamata ivalavala ca, ia me rawa ni vakatoroicaketaki na nodai tovo me uciui Karisito, sa dodonu meda cakava talega na Nona cakacaka. Eda na vakaivotavotaki talega ena Nona marau – na marau ni noda sa raica na veiyalo era sa vakabulai ena Nonai soro,- ka sa dodonu meda na vakaitavi talega ena cakacaka ni nodra vakabulai” —Ellen G. White, *The Desire of Ages*, p. 142.

“Ko ira sa gumatua ena dodonu mera guilecavi ira, kei na ka duaduaga ena rawa ni vakaotia na cakacaka levu oqo, oya meda gadreva vagumatua na nodra vakabulai na tani” —*Ellen G. White, Fundamentals of Christian Education*, p. 207.

Eda na tubu ena noda wasea tiko vei ira na tani na veika sa cakava ko Karisito ena noda bula. Ni da vakasamataka na veika kece sa soli veikeda ena vuku iKarisito, ia na cava na vuna eda qai sega ni via wasea kina na veika sa soli veikeda? Ia kevaka eda na sega ni wasea na noda vakabauta, na noda bula vakayalo ena tu vakadua mevaka na Waitui Mate.

**Na cava ko vakila ena nomu dauvakadinadina vei ira na tani, masu vata kei ira, ka sotava na nodra gagadre? Na cava e cakava na veika oqo ki na nomu vakabauta kei na nomu lako vata voli kei na turaga?**

## Yalodina ki nai Vakaro nei Karisito

Na noda yalodina vei Karisito me kune, ena noda sa cakava tiko na lomana. Ena basika, ena noda sa na talairawarawa tiko ki na Nonai vakaro. Sa na kune ni sa veisemati na yalo ena nodra vakabulai na yali. Eda na vakabibitaka na ka e vakabibitaka na Kalou.

**Wilika na 1 Timoci 2:3, 4 kei na 2 Pita 3:9. Na cava era kaya na veitikina oqo me baleta na loma ni Kalou? Na cava e ka bibi duadua ki Vua?**

---



---

E gumatua ka sega ni soro na Kalou ena noda vakabulai na tamata. E sega ni dua tale na ka e bibi ki Vua. Ka sa Nona gagadre cecere duadua, “me bula na tamata kecega ka mera kila sara nai vakavuvuli dina” (1 Timoci 2:4). O Koya e “sega ni vinakata me rusa e dua mera yacova ga na veivutuni” (2 Pita 3:9). Vosa tiko me baleta na tikina oqo na The SDA Bible Commentary ka vakaraitaka ni vosa va-Kiriki e vakayagataki me baleta na “gadrevā” (willing) na boulomai, ka tukuna tiko “na vakalairoro ni vakanananu, me vinakata se me gadrevā.” Sa qai vakabibitaka na itukutuku na vosa IA (but). Va-Kiriki na vosa me baleta na “IA” na alla. E vakayagataki eke me “vakabibitaka na duidui ni kena vakade-wataki cala na Nona bula na Kalou, oya, ena nodra daukainaka eso ni Kalou e gadrevā eso mera rusa, ia na ka dina oya ni Nona gagadre levu duadua me bula na tamata taucoko”—The SDA Bible Commentary, vol. 7, p. 615. Ka sa Nonai vakaro ko Karisito veikeda yadudua oya meda vakaitavi ena Nona cakacaka ni kena vakadinadinataki na Nona loloma kei na dina, na vua ni Nona gagadre me baleta na kawa tamata kecega mera bula.

Wilika na Cakacaka 13:47 ka vakatauvatana kei na Aisea 49:6. E tukuni tiko vei cei na tikina oqo? E vakayagataka vakacava ko Paula na tikina oqo?

---



---

E so na parofisai ena Veiyalayalati Makawa e rawa ni sivia na dua na kena i balebale. Ko Paula e vakaraitaka ni Parofisai oqo e baleti ira na isireli ka qai vakaibalebaleta kina i soqosoqo lotu ena veiyalayalati vou kei na Mesaia (raica na Aisea 41:8, Aisea 49:6, Luke 2:32). Kevaka e sega ni yalodina nai soqosoqo lotu me vunautaka na I tukutuku vinaka kei Jisu Karisito, oya sana sega kina ni vaka I balebale na kena tiko na I soqosoqo lotu, kei na yavu ni nona kacivi ena parofisai me baleti vuravura.

**Na cava na ka rerevaki ena yaco ki nai soqosoqo lotu kevaka e rai vakalevu tikoga ki loma ka guilecava na inaki me tekivu kina?**

## Vakayavalati ena Loloma

Ena macawa oqo eda raica vakatabakidua tiko kina nai sau ni taro oqo, “Na cava na vuna e dodonu meda vakadinadina kina? Eda sa raica oti talega, ni gauna eda wasea kina na noda vakabauta, eda sa vakaivotavota talega ena marau ena noda sa duavata tiko kei na Kalou ena Nona cakacaka. Ena noda vakadinadinataka tiko na Nona loloma, sa na solia e dua na kalougata levu vei ira na tamata me rawa ni ra vakabulai, ena gauna era sa raica kina vakamatata na Nona loloma kei na dina.

Na vakadinadina e dua tiko na sala e veivakarautaki kina na Kalou me baleta tiko na noda tubu vakayalo. Na gu ce ni noda wasea na veika sa cakava na Kalou veikedai kei na noda qaravi ira na tani, e vakagogotaka na noda bula vakayalo.

Na noda vakadinadina e laveti keda meda veitaratara tiko kei na Yalo i Koya e gadreva me bula na kawa tamata kecega. Sai koya oya na talairawarawa ki na Nona ivakaro. Na lesoni ni kua eda vulica tiko kina na veivakayavalati levu me rawa nida vakadinadina kina.

**Wilika na 2 Koronica 5:14, 15, 18–20. Na cava e vakayavalati Paula me lako curuma kina na veivakatovolei, veivakararawataki, kei na dredre ena vuku ni kosipeli? Ena rawa vakacava me na yavalati keda na ka vata ga oya ena vuku ni noda veiqaravi vei Karisito?**

---

E dua na ka e vakayavalati Paula vakalevu oya na loloma. E tiko eso na ka ko na rawa ni cakava ena vuku ni loloma, ia ko na sega ni cakava ena dua tale na ka. Ena nona kaya ko Paula “Na loloma iKarisito sa vakaukauwataki au,” e sa kaya tiko e dua na dina e tawa mudu. Na vosa “vakaukauwataki” (constrains) e kenai balebale “cikeva, biliga, lewa se vakayavalati vakaukauwa.” Na loloma nei Karisito sa vakayavutaki tu kina na ka e cakava, ka sa dauvakauqeti koya tiko ena veigauna me vakadinadina. Ena dei ni nakinaki kei na vakanananu e sega ni vakayavalati tale ena dua na ka, e wasea kina nai tukutuku ni bula tawa mudu ena veiyasana taucoko ena Wasa Veimama. “Sa dodonu me vakaitikotiko na loloma ena lomada. Na tamata Lotu Vakarisito dina ena vakayavalati na nona bula me cakava na ka, baleta ni yavutaki tu ena nona lomana na nona Turaga. Na nona lomani Karisito, sa tovore mai kina na gagadre ni nona sa sega ni nanumi koya vaka-i koya, ia ko ira ga na wekana.”—Ellen G. White, *The Adventist Home*, p. 425.

Ena noda sa vakila na vakacaboisoro levu sa mai cakava ko Karisito ena vukuda, eda sa na vakasinaiti ena Nona loloma, ka sa na uqeti talega na lomada meda wasea vei ira na tani na ka sa cakava ko Koya ena vukuda.

**O Koya a bulia na ka kecega, sai Koya talega a mai mate ena kauveilatai ena vukuda. Ena rawa vakacava me na sega ni yavalati keda na dina levu oqo, meda sega kina ni lomana na Kalou ka gadreva me wasea na Nona loloma?**

**Kuri ni Vakasama:** Wilika na Ellen G. White, “God’s Purpose for His Church,” pp. 9–16, ena I vola The Acts of the Apostles, kei na pp. 822–828 ena The Desire of Ages.

Sa sotava tiko nai soqosoqo lotu ena Veiyalayalati Vou na rerevaki ni kena sa guilecavi nai naki dina ni nona a tauyavutaki. Ko Ellen G. White e vakamacalataka na rerevaki ni ka oqo: “Na veivakararawataki e a vakayacori enai soqosoqo lotu mai Jeruisalemi, sa laki yaco me toso totolo kina na cakacaka ni kosipeli. Sa vuavuai vinaka na cakacaka ni kena kacivaki na Vosa ni Kalou ena vanua oya, ka sa tiko talega na ririko de ratou na tiko vakadede e kea na tisaipeli, ka guilecava na Nonai vakaro na iVakabula ‘meratou lako ki vura-vura taucoko.’ Sa guilecavi ni kaukauwa duaduaga me sotavi kina na leqa oya, sai koya na cakacaka vagumatua. Sa tekivu mera veinanuyaka ni sega tale ni dua na cakacaka e uasivi duadua oya mera maroroya nai soqosoqo lotu mai na sasaga ni meca. Ka sa tiko na ririko me baleti ira era sa qai vuki vou mai de ra na qai coriti ena vakanananu ni sa rauti ira na ka sa vakayacori oti, kevaka era sega ni vakatavulici mera kauta na kosipeli vei ira era se bera ni rogoca.”—The Acts of the Apostles, p. 105.

## Taro ni Veiwasei:

**Dikeva vakavinaka na ka e kaya tiko ko Ellen G. White e cake vakauasivi nai otioti ni yatu vosa. Na cava na vuna ena dodonu meda na qaqarauni talega kina ena gauna oqo? Ena bolebole ni kaulotu sa tu e matada, na cava e rui vakadomobula kina na mataqali bula vakaoya?**

**1. Na cava na vuna era mai tini vata kecega na Kosipeli ena duabulu ga nai vakaro? Wilika na Maciu 28:18–20, Marika 16:15, 16, Luke 24:46–49, kei Joni 20:21. Na cava na kenai balebale vei ira enai matai ni senitiuri kei keda ena gauna oqo?**

**2. Ena rawa ni vakaisosomitaka na cecere ni noda bula vakayalo na vakadinadina kei na veiqaravi? Kevaka kina ena rawa vakacava nida qaqarauni ena icori oya?**

**3. Veivosakitaka ena kalasi nai otioti ni taro ni Siga Tusiti, me baleta na noda vakadinadina kei na ka ena cakava me baleta na tubu ni noda bula vakayalo. Na cava ko sa vulica ka ko na rawa ni vukei ira kina na tani? Na cala cava ko na rawa ni tarovi ira kina na tani mera kakua ni cakava?**

**4. Meda toka ga ena vakanananu ni Kalou e lomani keda kece. Ko na vakila vakacava na kenai balebale ena nomu bula? Ena rawa vakacava ni vukea na noqu bula na dina bibi oqo?**

